

śrī devīvaibhavāścarya aṣṭottaraśatanāma stotram

asya śrī devīvaibhavāścarya aṣṭottaraśata divyanāma stotra
mahāmantrasya

ānanda bhairava ṛṣiḥ | anuṣṭup chandaḥ | ānandabhairavī śrī
mahātripurasundarī devatā |

|| dhyānaṃ ||

kuṅkumapaṅkasamābhāṃ aṅkuśapāśekṣukodaṇḍaśarām |
paṅkajamadhya niṣaṅṅāṃ paṅkeruhalocanāṃ parāṃ vande

oṃ aiṃ hrīṃ śrīṃ

paramānandalaharī paracaitanyadīpikā |
svayaṃprakāśakiraṇā nityavaibhavaśālinī ||1||

viśuddhakevalākhaṇḍasatyakālātmarūpiṇī |
ādimadhyāntarahitā mahāmāyāvilāsinī ||2||

guṇatrayaparicchetṛī sarvatatvaprakāśinī |
strīpuṃsabhāvarasikā jagatsargādilaṃpaṭā || 3||

aśeṣanāmarūpādibhedacchedaraviprabhā |
anādivāsanārūpā vāsanodyatprapañcikā ||4||

prapañcopaśamapraudhā carācarajaganmayī |
samastajagadādhārā sarvasañjīvanotsukā || 5||

bhaktacetomayānandasvārthavaibhavavibhramā |
sarvākarṣaṇavaśyādisarvakarmadhurandharā ||6||

vijñānaparamānandavidyā santānasiddhidā |
āyurārogyasaubhāgyabalaśrīkīrtibhāgyadā||7||

dhanadhānyamaṇīvastrabhūṣālepanamālyadā |
gṛhagrāmamahārājyasāmrajyasukhadāyinī ||8||

saptāṅgaśaktisampūrṇasārvabhaumaphalapradā |
brahmaviṣṇuśivendrādipadaviśrāṇanakṣamā ||9||

bhuktimuktimahābhaktiviraktyadvaitadāyinī |
nigrahānugrahādhyakṣā jñānanirdvaitadāyinī ||10||

parakāyapraveśādiyogasiddhipradāyinī |
śiṣṭasañjīvanapraudhā duṣṭasaṃhārasiddhidā ||11||

līlāvinirmitānekakoṭibrahmāṇḍamaṇḍalā |
ekānekātmikā nānārūpiṇyardhāṅganeśvarī ||12||

śivaśaktimayī nityaśṛṅgāraikarasapriyā |
tuṣṭā puṣṭā'paricchinnā nityayauvanamohinī ||13||

samastadevatārūpā sarvadevādhidevatā |
devarṣipitṛsiddhādiyoginībhairavātmikā ||14||

nidhisiddhimaṇīmudrā śastrāstrāyudhabhāsūrā |
chatracāmaravāditrapatākāvyaajanāñcitā ||15||

hastyaśvarathapādātāmātyasenāsusevitā |
purohitakulācāryaguruśiṣyādisevitā ||16||

sudhāsamudramadhyodyatsuradrumanivāsini |
maṇidvīpāntaraprodyatkadambavanavāsini || 17||

cintāmaṇigrhāntasthā maṇimaṇḍapamadhyagā |
ratnasimhāsanaprodyacchivamañcādhiśāyinī ||18||

sadāśivamahāliṅgamūlasaṅghaṭṭayonikā |
anyonyāliṅgasaṅgharṣakaṇḍūsamkṣubdhamānasā ||19||

kalodyadbindukālinyaturyanādaparamparā |
nādāntānandasandohasvayaṃvyaktavaco'mṛtā ||20||

kāmarājamahātantrarahasyācāradaḥṣiṇā |
makārapañcakodbhūtaprauḍhāntollāsasundarī ||21||

śrīcakrarājanilayā śrīvidyāmantravigrahā |
akhaṇḍasaccidānandaśivaśaktyaikyarūpiṇī ||22||

tripurā tripureśānī mahātripurasundarī |
tripurāvāsarasikā tripurāśrīsvarūpiṇī ||23||

mahāpadmavanāntasthā śrīmattripuramālinī |
mahātripurasiddhāmbā śrīmahātripurāmbikā ||24||

navacakrakramādevī mahātripurabhairavī |
śrīmātā lalitā bālā rājarājeśvarī śivā ||25||

utpattisthitiṣaṃhārakramacakraṇivāsini |
ardhamervātmacakrasthā sarvalokamaheśvarī ||26||

valmīkapuramadhyasthā jambūvananivāsinī |
aruṇācalaśṛṅgasthā vyāghrālayanivāsinī ||27||

śrīkālahastinilayā kāśīpuranivāsinī |
śrīmatkailāsanilayā dvādaśāntamaheśvarī ||28||

śrīṣoḍaśāntamadhyasthā sarvavedāntalakṣitā |
śrīṭismṛtipurāṇetihāsāgamakaleśvarī ||29||

bhūtabhautikatanmātradevatāprāṇahṛnmayī |
jīveśvarabrahmarūpā śrīguṇāḍhyā guṇātmikā ||30||

avasthātrayanirmuktā vāgramomāmahīmayī |
gāyatrībhuvaneśānīdurgākālyādirūpiṇī ||31||

matsyakūrmavarāhādīnānārūpavilāsinī |
mahāyogīśvarārāḍhyā mahāvīravarapradā ||32||
siddheśvarakulārāḍhyā śrīmaccaraṇavaibhavā ||33||

|| **dhyānaṃ** ||

kuṅkumapaṅkasamābhāṃ aṅkuśapāśekṣukodaṇḍaśarām |
paṅkajamadhya niṣaṇṇāṃ paṅkeruhalocanāṃ parāṃ vande ||

śrī devīvaibhavāścarya aṣṭottaraśatanāma stotram